



*İlham Əliyev*

# LƏNKƏRAN

İCTİMAİ-SİYASİ QƏZET

№ 03-04 (8359) ● Çərşənbə axşamı, 31 yanvar 2017-ci il ● Qəzetin əsası 1931-ci ildə qoyulmuşdur ● Qiyməti 50 qəpik

## AZƏRBAYCAN PREZİDENTİ İLHAM ƏLİYEV ŞƏHİDLƏRİN ƏZİZ XATİRƏSİNİ YAD EDİB

Yanvarın 20-də səhər Azərbaycan Respublikasının Prezidenti İlham Əliyev Qanlı Yanvar faciəsində həlak olanların əziz xatirəsini yad etmək üçün Şəhidlər xiyabanına gəlib.


Dövlətimizin başçısı "Əbədi məşəl" abidəsinin önünə əklil qoyub.

Müdafiə Nazirliyinin əlahiddə nümunəvi hərbi orkestrinin ifasında Azərbaycanın dövlət himni səslənib.

Dövlət və hökumət rəsmiləri, respublikamızdakı dini icmaların başçıları, xarici ölkələrin Azərbaycandakı səfirləri, beynəlxalq təşkilatların nümayəndələri də şəhidlərin əziz xatirəsini yad etməyə gəliblər.

Şəhidlər xiyabanının ziyarət olunması mərasimində Baş nazir Artur Rəsizadə, Milli Məclisin sədri Oqtay Əsədov, Prezident Administrasiyasının rəhbəri Ramiz Mehdiyev iştirak ediblər.

AZƏRTAC



## 20 YANVAR ŞƏHİDLƏRİNİN AİLƏ ÜZVLƏRİ VƏ ƏLİLLƏRİ İLƏ GÖRÜŞ

**Ü**mumxalq hüzn günü olan 20 Yanvar faciəsinin 27-ci ildönümü ilə bağlı ölkənin hər yerində olduğu kimi, Lənkəranda da anım mərasimləri, xatirə tədbirləri keçirilib. Yanvarın 19-da Lənkəran Şəhər İcra Hakimiyyətində 20 Yanvar şəhidlərinin ailə üzvləri və əlilləri ilə keçirilən görüş Azərbaycanın dövlət müstəqilliyi və ərazi bütövlüyü uğrunda canlarından keçmiş şəhidlərin xatirəsinin bir dəqiqəlik sükutla yad edilməsi ilə başlayıb.

İcra başçısı Tələh Qaraşov tədbiri açaraq 20 Yanvar hadisələrinin milli azadlıq hərəkatının zirvəsi, həlak olan insanların əsil vətənpərvərlər olduğunu diqqətə çatdırıb.

Nətiq qeyd edib ki, 20 Yanvar faciəsi baş verərkən Azərbaycan xalqının Ümummilli Lideri Heydər Əliyev həyatını təhlükə qarşısında qoyaraq Azər-



baycanın Moskvadakı o vaxtkı nümayəndəliyinə gələrək bəyanatla çıxış edib, insanlığa sığmayan bu vəhşiliyi təkə Azərbaycan xalqına deyil, bəşəriyyətə qarşı amansız cinayət adlandırıb. Təsədüfi deyil ki, məhz Ulu Öndərin təşəbbüsü ilə 20 Yanvar faciəsinə ilk dəfə hüquqi-siyasi qiymət verilib.

İcra başçısı cənab Prezident İlham Əliyevin müvafiq sərəncamları ilə 20 Yanvar şəhidlərinin ailələrinə və əlillərinə dövlət qayğısının artırıldığını, onların maddi-məişət şəraitinin, iş və mənzillə təminatının daim yaxşılaşdırıldığını qeyd edib.

Görüşdə çıxış edən şəhidlərin ailə üzvləri və əlillər onlara göstərilən diqqət və qayğıya görə cənab Prezidentə və rayon rəhbərliyinə minnətdarlıqlarını bildiriblər.

Şəhidlərin il mərasimlərinin keçirilməsindən ötrü onların ailələrinə yardımlar olunub.

Xalqın qan yaddaşı



Səh. 2

Səh. 3



Şura iclasında

Kamal Abdullayev: "İslam həmrəyliyi ili" Multikulturalizm ili'nin məntiqi davamıdır



Səh. 4

Səh. 6



Arzun çin olub, Anar!

Mədəniyyət işçisinin milyonlara dəyən qrammofon valı kolleksiyası



Səh. 7

# XALQIN QAN YADDAŞI

## 20 YANVAR FACİƏSİNİN 27-Cİ İLDÖNÜMÜ QEYD EDİLİB



**20** Yanvar faciəsinin 27-ci ildönümü respublikamızın hər yerində olduğu kimi, Lənkəranda da yüksək səviyyədə qeyd olunub. Həmin gün çisikli hava şəraitinə baxmayaraq, minlərlə rayon sakini səhər saatlarından şəhərin mərkəzində yerləşən Şəhidlər Xiyabanını ziyarətə gəlirlər.

Mərasimdə Lənkəran Şəhər İcra Hakimiyyətinin başçısı Taleh Qaraşov şəhidlər xatirə kompleksinin önünə əklil qoyaraq, şəhidlərin xatirəsinə ehtiramını ifadə edib. İcra başçısı həmçinin şəhid ailələrinə başsağlığı verib.

Daha sonra ümumrayon ziyarəti başlayıb. Şəhər İcra Hakimiyyətinin rəsmiləri, rayonun hüquq-mühafizə orqanlarının rəhbərləri, müəssisə, idarə və təşkilatların, eləcə də ictimaiyyətin nümayəndələri, sadə insanlar dəstə-dəstə abidə kompleksinin önünə təzə-təzə qərənfil dəstələri düzərkən şəhidlərin öz xatirəsinə ehtiramla yad ediblər.

Rayonun Şağlaser kənd tam orta məktəbinin müəllimi, 20 Yanvar şəhidi Asif Əsədullayevin qardaşı Arif Əsədullayev müxbirimizlə söhbətində bildirib ki, 1990-cı ilin yanvarında haqq-ədalətin bərqərar edilməsi tələbləri ilə çıxış edən Azərbaycan xalqının

inam və iradəsini qırmaq məqsədilə totalitar sovet rejiminin həyata keçirdiyi terror aktı nəticəsində bəşər tarixində insanlığa qarşı törədilmiş ən ağır cinayətlərdən biri baş verib. Həmin hadisə zamanı mənim qardaşım da daxil olmaqla yüzlərlə günahsız insan qətlə yetirilib, ömürlük şikəst olub. Amma bu, öz azadlığına, müstəqilliyinə can atan Azərbaycan xalqının iradəsini qıra bilməyib. Həmin qanlı şənbə gecəsində xalq özünü yenilməzliyini, qəhrəmanlığını, Vətəni, torpağa sədaqətini bütün dünyaya bəyan edib.

Digər həmsöhbətimiz, həkim-pediatr Novruz Abdullayev 20 Yanvar gününün Azərbaycanın qəhrəmanlıq tarixinin parlaq səhifələrindən biri olduğunu bildirib. Onun sözlərinə görə, soyuq yanvar gecəsi imperiyanın zirchli texnikasının qarşısına əliyalın çıxan igid Azərbaycan övladları azad yaşamağın onlar üçün böyük nemət olduğunu, müstəqillik yolundan bir daha dönməyəcəklərini bütün cahana sübut ediblər. Adları həmişəlik xatirələrimizdə əbədiləşən şəhidlərimiz azadlıq yolunda canlarından keçməklə ölməzliyə qovuşublar. Ona görə də biz bu günü həm də xalqımızın mübarizlik, əyilməzlik və məğrurluq günü kimi fəxrli anırıq.

\*\*\*

## 20 YANVAR FACİƏSİNƏ HƏSR OLUNMUŞ SƏRGİNİN AÇILIŞI



**Y**anvarın 20-də Lənkəran şəhər Heydər Əliyev Mərkəzində 1990-cı il 20 Yanvar hadisələrinə həsr edilmiş rəsm sərgisinin açılışı olub. Lənkəran Şəhər İcra Hakimiyyətinin başçısı Taleh Qaraşov, icra rəsmiləri, rayonun hüquq-mühafizə orqanlarının rəhbərləri, idarə, müəssisə və təşkilatların, yerli ictimaiyyətin nümayəndələri tədbirə qatılaraq, sərgidə düzənən rəsm əsərləri ilə tanış olublar.

İcra başçısı T.Qaraşov yaşadığımız həmin faciəli günləri öz körpə əlləri ilə kətana

həkk edən balaca rəssamlarla qürur duyduğunu və belə tədbirlərin uşaqların vətənpərvər ruhda böyüməsində önəmli rol oynadığını diqqətə çatdırıb.

Qeyd edək ki, yanvarın axırlarına kimi davam edəcək sərgidə Heydər Əliyev Mərkəzinin nəzdində fəaliyyət göstərən rəssamlıq kursunun, Şəhər Uşaq Rəssamlıq Məktəbinin və Şəhər Uşaq Yaradıcılıq Mərkəzinin yetirmələrinin 40-a yaxın əli nümayiş etdirilir.


## 20 YANVARA HƏSR OLUNMUŞ TAMAŞA OYNANILIB

**Y**anvarın 20-də Lənkəran Dövlət Dram Teatrının səhnəsində 20 Yanvar şəhidlərinin xatirəsinə ehtiram əlaməti olaraq Əli Vəlioğlunun "Əsrlərin harayı" tamaşası oynanıb.

Qədim Azərbaycan dövlətinin yaranması, yurd sevgisi, bu dövlətin daim azad və firavan şəraitdə bərqərar olması kimi məsələlərdən bəhs edən səhnə əsərinin quruluşçu rejissoru, Azərbaycan Dövlət Gənc Tamaşaçılar Teatrının baş rejissoru, əməkdar incəsənət xadimi Bəhram Osmanov, quruluşçu rəssamı Tərlan Sadıqov,

bəstəkarı Rüfət Ramazanovdur. Əsas rollarda teatrın aparıcı aktyorlarından əməkdar artistlər Təvəkkül Əliyev və Suciyyəddin Mirzəyev, Aynur Əhmədova, Əlibala Əsgərov, Niftulla Əsgərov, Sayad Əliyev, Rəuf Zeynalov, Şəbnəm Hüseynova və digərləri çıxış ediblər.

Böyük maraqla qarşılanan tamaşanı Lənkəran Şəhər İcra Hakimiyyətinin başçısı Taleh Qaraşov, icra rəsmiləri, hüquq-mühafizə orqanlarının rəhbərləri, yerli ictimaiyyətin nümayəndələri də izləyiblər.



\*\*\*

## ŞƏHİDLƏRİN XATİRƏSİ BİR DƏQİQƏLİK SÜKUTLA YAD EDİLİB

*Qan yaddaşımızda yaşayan 1990-cı ilin yanvar qırğını nə qədər faciəli olsa da, Azərbaycan xalqının iradəsini, milli azadlıq uğrunda mübarizə əzmini qra bilməyib. Həmin müdhiş gecədə həlak olan Vətən oğulları xalqın milli azadlığı, müstəqilliyi üçün yol açaraq, bugünkü müstəqil Azərbaycan dövlətinin tarixinə həmin faciəni xalqımızın şərəf və qəhrəmanlıq səhifəsi kimi yazıblar.*

O gün Vətən yolunda öz canlarından keçən, şəhidlik kimi uca bir zirvəni fəth edən, ölümsüzlüyə yüksələn Azərbaycanın oğul və qızlarının məzarları bu gün müqəddəs ünvanlar kimi xalqımızın ziyarət yerlərinə çevrilib. 27 ildir ki, şəhidlərimizin ruhuna hörmət əlaməti olaraq məzarları ziyarət edilir, onların keç-

dikləri şərfli ömür yolunun yeniyetmə və gənclərimizə örnək olmasını bir daha xatırlatmaq üçün silsilə tədbirlər həyata keçirilir.

Hər il olduğu kimi, bu il də yanvarın 20-də saat 12.00-da Azərbaycanın bütün ərazilərində olduğu kimi, Lənkəranda da doğma yurdunun, xalqının azadlığı uğrunda şəhidlik zirvəsinə ucalan Vətən övladlarının əziz xatirəsi bir dəqiqəlik sükutla yad edilib, nəqliyyatın hərəkəti dayandırılıb, avtomobillərdən səs siq-nalları verilib.

**Materialları hazırladılar:**  
**Ağaddin BABAYEV (mətn),**  
**Əyyar BƏDƏLOV (foto)**



## İCRA BAŞÇISI: "ƏHALİNİN QAZ VƏ ELEKTRİK ENERJİSİ İLƏ TƏMİNATI DÖVLƏTİN DİQQƏT YETİRDİYİ PRIORİTET MƏSƏLƏLƏRDƏNDİR"

(Lənkəran ŞİH başçısı yanında Şuranın iclasından qeydlər)

**Y**anvarın 25-də Lənkəran Şəhər İcra Hakimiyyəti (ŞİH) başçısı yanında Şuranın növbəti iclası keçirilib.

İclası giriş sözü ilə açan İcra başçısı Taleh Qaraşov müzakirəyə "Azərbaycan Respublikası regionlarının 2014-2018-ci illərdə sosial-iqtisadi inkişafı Dövlət Proqramı"na uyğun olaraq Lənkəran rayonunda əhalinin elektrik enerjisi və təbii qazla təchizatının vəziyyəti haqqında ŞİH başçısı yanında Şuranın 19 yanvar 2016-cı il tarixli qərarının icra vəziyyəti haqqında" və "Ana və uşaqların sağlamlığının yaxşılaşdırılmasına dair 2014-2020-ci illər üçün Dövlət Proqramı"na əsasən rayonun tibb müəssisələrində ana və uşaqların sağlamlığının mühafizəsi sahəsində görülən profilaktik tədbirlər barədə məsələləri çıxarıldığını bildirdi.

Birinci məsələ ilə bağlı Lənkəran ŞİH başçısının müavini, şəhər təsərrüfatı şöbəsinin müdiri Möhbəbbət Babayev məruzə etdi. Onun sözlərinə görə, rayonda əhalinin fasiləsiz elektrik enerjisi ilə təchizatının təmin olunması üçün müvafiq tədbirlər görülüb. Ayrı-ayrı yaşayış məntəqələrində yeni elektrik transformatorları quraşdırılıb, SİP kabel xətləri çəkilib və bu istiqmətdə işlər davam etdirilməkdədir.

M.Babayev məruzəsində rayonda qaz təchizatının da yaxşılaşdırıldığını qeyd etdi. Onun sözlərinə görə, həm təbii qaz, həm də elektrik enerjisinin ödənişlərinin vaxtında toplanılması məsələsi də ciddi nəzarətə götürülüb.

Məruzə ətrafında çıxış edən Lənkəran Elektrik Şəbəkəsinin



rəisi Şaiq Qəribov söyləyib ki, hazırda rayonun bir sıra ərazilərində köhnə transformatorlar yenisi ilə əvəz olunur. Dağ kəndlərində yararsız vəziyyətə düşmüş elektrik dirəkləri və naqilləri hissə-hissə dəyişdirilir. İndiyə kimi rayonun ayrı-ayrı yaşayış məntəqələrində 37 ədəd müasir tipli yeni elektrik transformatorları quraşdırılıb. Əhalini narahat edən problemlərin həllindən ötrü bütün lazım olan zəruri tədbirlər görülür. Ş.Qəribovun sözlərinə görə, Lənkərandə elektrik enerjisindən istifadə üçün yığılan pul vəsaiti respublika səviyyəsindən 7 faiz çoxdur.

Lənkəran Regional Qaz İstismar İdarəsinin Lənkəran rayon xidmət sahəsinin rəisi Anar Rzayev isə çıxışı zamanı rayonun bir sıra ərazilərində qaztənzimləyici şkafların quraşdırıldığını, yeni qaz xətlərinin çəkildiyini diqqətə çat-

dır. Onun sözlərinə görə, istər əhali, istərsə də qeyri-əhali kateqoriyası üzrə qaz təchizatında, eləcə də ödənişlərin yerinə yetirilməsində hər hansı ciddi problem qeydə alınmayıb. A.Rzayev çıxışında həmçinin qazın təzyiqinin aşağı düşməsinin narazılığa səbəb olduğunu da qeyd edərək, bununla bağlı müvafiq tədbirlərin davam etdirildiyini bildirdi.

İkinci məsələ barədə məruzə edən Lənkəran ŞİH başçısının müavini, ictimai-siyasi və humanitar məsələlər şöbəsinin müdiri Rasim Əliyevə rayonda ana və uşaq ölümü hallarının azaldığını, perinatal mərkəzdə yeni şöbələr yaradıldığını, ana və uşaqların sağlamlığının qorunması sahəsində zəruri tibbi tədbirlərin görüldüyünü diqqətə çatdırıb. Onun sözlərinə görə, bəzi tibb məntəqələrində qeyri-normal iş şəraiti, ali təhsilli həkimlərin çatışmaması bu sahədə müəy-

yən çətinliklərin yaranmasına səbəb olub. Tibbi sanitariya və maarifləndirmə tədbirlərinin zəif təşkil olunduğunu bildiren R.Əliyevə qadın məsləhətxanalarında müayinələrin yüksək səviyyədə keçirildiyini, kadrların ixtisasartırma kurslarına cəlb edildiyini vurğulayıb. Onun sözlərinə görə, uşaqların sağlamlığının yaxşılaşdırılması məqsədilə görülən tədbirlərdən biri də tibbi elektron kartın yaradılmasıdır. Belə ki, bütün peyvəndlər həmin elektron karta daxil edilir.

Məruzədə həmçinin uşaq poliklinikasının fəaliyyətinə də toxunulub. Bildirilib ki, bu müalicə müəssisəsi 11 min uşağa xidmət edir. Ötən il rayonda uşaqlar arasında malyariya xəstəliyinə yoluxma faktları qeydə alınmayıb, həmçinin bütün uşaqlar kütləvi tibbi müayinəyə cəlb olunublar.

İclası yekunlaşdıran Lənkəran ŞİH-nin başçısı Taleh Qaraşov əhalinin qaz və elektrik enerjisi ilə təchiz edilməsinin dövlətin diqqət yetirdiyi prioritet məsələlərdən olduğunu bildirdi. Onun qənaətinə, Lənkəran şəhəri ərazisində çoxmənzilli binalarda elektrik enerjisinin kütləvi surətdə kəsilməsi hallarının baş verməsi yol-verilməzdir. İcra başçısı ötən dövr ərzində elektrik və qaz təsərrüfatlarında çox işlərin görüldüyünü vurğulamaqla yanaşı, hələ görüləsi xeyli işlərin də olduğunu qeyd edərək, həm bu sahələrdə, həm də səhiyyə sahəsində məsul şəxslərin öz vəzifə borclarına məsuliyyətlə yanaşmalarını tələb etdi.

Müzakirələrdən sonra hər iki məsələyə dair müvafiq qərar qəbul olunub.



### Dövlət Gömrük Komitəsinin sədri Lənkərandə vətəndaşları qəbul edib

**Y**anvarın 17-də Dövlət Gömrük Komitəsinin (DGK) sədri, gömrük xidməti general-leytenantı Aydın Əliyev Lənkəran şəhərindəki Heydər Əliyev Mərkəzində vətəndaşları qəbul edib.

Qəbulda Lənkəran, Astara, Masallı, Lerik və Yardımlı rayonlarının sakinlərinin müraciətləri dinlənib. Vətəndaşların müraciətləri əsasən gömrük orqanlarında işə qəbul, malların idxal və ixracı, bununla əlaqədar sənədləşmə qaydaları və digər gömrük məsələləri ilə bağlı olub.

Qəbul zamanı DGK sədri Aydın Əliyev hər bir vətəndaşın müraciətini diqqətlə dinləyib və qaldırılan məsələlərin qanunvericiliyə uyğun həlli barədə müvafiq strukturların rəhbərlərinə tapşırıqlarını verib.

## VERGİLƏR NAZİRLİYİ LƏNKƏRANDA SAHİBKARLARLA GÖRÜŞ KEÇİRİB



**A**zərbaycan Respublikasının Prezidenti cənab İlham Əliyev tərəfindən 23 dekabr 2016-cı il tarixdə imzalanmış və 2017-ci ilin yanvar ayının 1-dən qüvvəyə minən "Vergi Məcəlləsində dəyişikliklər edilməsi haqqında" və "Vergi ödəyicilərinin 2017-ci ilin 1 yanvar tarixinə mövcud olan vergi borclarının tənzimlənməsi haqqında" Qanunların, habelə vergi inzibatiçiliyində baş ver-

miş dəyişikliklərin mahiyyətinin sahibkarlara və iş adamlarına bilavasitə çatdırılması məqsədilə Vergilər Nazirliyi ölkənin regionlarında fəaliyyət göstərən vergi ödəyiciləri ilə silsilə görüşləri davam etdirir.

Növbəti belə görüş yanvarın 23-də Lənkəran şəhərindəki Heydər Əliyev Mərkəzində 6 saylı Ərazi Vergilər İdarəsinin əhatə dairəsinə daxil olan Lənkəran, Astara, Lerik, Masallı, Yardımlı, Cəlil-

abad və Biləsuvar rayonlarından olan sahibkarlarla keçirilib.

Tədbiri giriş sözü ilə Lənkəran Şəhər İcra Hakimiyyətinin başçısı Taleh Qaraşov açaraq ölkədə, o cümlədən Lənkəran rayonunda sahibkarlığın inkişafı istiqamətində görülən işlərdən, iş adamlarına olunan güzəştlərdən və bu sahədə vergi ödəyiciləri qarşısında duran vəzifələrdən danışıb.

Daha sonra vergilər nazirinin müavini Sahib Ələkbərov çıxış edərək Vergi Məcəlləsinə edilmiş dəyişikliklərin əsas məqsədinin ölkədə kiçik və orta biznesin inkişafına daha əlverişli şəraitin yaradılması, vergi yükünün azaldılması, vergi orqanları və sahibkarlıq subyektləri arasında qarşılıqlı etimadın səviyyəsinin yüksəldilməsi, dürüst və şəffaf vergi uçotunun qurulması olduğunu bildirdi. Nazir müavini həmçinin qeyd etdi ki, ölkə başçısının təşəbbüsü ilə qəbul olunmuş "Vergi ödəyicilərinin 2017-ci ilin 1 yanvar tarixinə mövcud olan vergi borclarının tənzimlənməsi haqqında" Qanununun sahibkarların maliyyə vəziyyətinin sağlamaşdırılmasına, onların sərəncamında əlavə və-



saitlərin qalmasına, sahibkarlığın inkişafının stimullaşdırılmasına və daha əlverişli biznes mühitinin formalaşdırılmasına xidmət edir.

Görüşdə çıxış edən Vergilər Nazirliyi Departamentinin baş direktoru Elçin Bəylərov və Departamentin şöbə rəisi Əvəz Quliyev vergi ödəyicilərinin vergi qanunvericiliyində aparılmış dəyişikliklərlə bağlı çoxsaylı suallarını cavablandıraraq, həmçinin Vergi Mə-

cəlləsinə edilmiş əlavə və dəyişikliklərin "Nağdsız hesablaşmalar haqqında" qanunun tələblərindən irəli gələn məsələləri şərh etdilər.

Sonda görüş iştirakçıları onlara göstərilən diqqət və qayğıya görə ölkə başçısına minnətdarlıqlarını bildirdilər.

Səhifəni hazırladı: Ağaddin BABAYEV

## **Kamal ABDULLAYEV: 2017-ci ilin Azərbaycanda "İslam həmrəyliyi ili" elan edilməsi "Multikulturalizm ili"nin məntiqi davamıdır**

**A**zərbaycan Respublikasının millətlərarası, multikulturalizm və dini məsələlər üzrə Dövlət müşaviri Kamal Abdullayev Bakı Beynəlxalq Multikulturalizm Mərkəzində "Multikulturalizm İli"nin yekunları və 2017-ci ilin "İslam Həmrəyliyi ili" elan olunması ilə bağlı mətbuat konfransı keçirib.

Kamal Abdullayev "Multikulturalizm İli" çərçivəsində görülən işlərdən, həyata keçirilən layihələrdən danışıb. Dövlət müşaviri qeyd etdi ki, ən böyük layihə bütün Azərbaycan cəmiyyətinin, dövlət qurumlarının bir istiqamətdə, bir ahəngdə "Multikulturalizm İli"ni uğurla başa vurmasıdır. Bütün xalqın bu prosədə yaxından iştirak etməsi bizim ən böyük layihəmiz oldu. Prezidentin təsdiq etdiyi Tədbirlər Planında qeyd olunan bütün dövlət qurumları, cəmiyyətimizin bütün təbəqələri faktiki olaraq əllərindən gələni etdilər ki, Azərbaycan dünya səviyyəsində son dərəcə yüksək, alicənab mövqedə özünü göstərə bilsin.

Prezident İlham Əliyevin Nazirlər Kabinetinin 2016-cı ilin sosial-iqtisadi inkişafının yekunlarına və qarşıda duran vəzifələrə həsr olunan iclasında söylədiyi fikirlərə istinad edən Dövlət müşaviri bildirdi ki, dünyada gedən proseslərə, bir çox kateqoriyalara, müxtəlif ölkələrdə baş verən fəlakətlərə baxmayaraq, Azərbaycan bütün bunlardan həm iqtisadi müstəvidə, həm mədəni-mənəvi müstəvidə ləyaqətlə keçə və öz varlığını, möhtəşəm tarixini bir daha ortaya qoya bilsin. "Bunun üçün bizə cənab Prezidentin qarşımıza qoyduğu daqiqə hədəflər kömək etdi. O hədəflərə doğru irəlilədikcə xüsusən də xarici ölkələrdə heç bir çətinlik çəkmədən Azərbaycan haqqı qətiyyətli, multikulturalizmi ilə, o cümlədən tarixən Azərbaycanda başqa konfessiyalara, başqa millətlərə olan münasibətlə bağlı son dərəcə münbit əhvali-ruhiyyə ilə qarşılaşdıq. Bunun da səbəbi odur ki, Azərbaycan Prezidenti dünyanın ictimai-siyasi proseslərində öz titanik fəaliyyəti ilə bunun əsasını qoyub. Eyni zamanda, qeyd etmək lazımdır ki, bizim xarici həmkarlarımızla danışıqlarımızın müsbət nəticəsini Heydər Əliyev Fondunun və onun prezidenti Mehriban Əliyevanın gördüyü işlər də son dərəcə asanlaşdırdı", - deyər K.Abdullayev əlavə etdi.

Azərbaycan multikulturalizminin, həmçinin dünya mədəniyyətinə, bəşəri dəyərlərə də münasibətini həyata keçirməklə öz missiyasını yerinə yetirdiyini qeyd edən Dövlət müşaviri deyib: "2016-cı il başa çatdı. "Multikulturalizm İli" təqvim ili olaraq əbədiyyətə qovuşdu. Yeni illər, yeni əsrlər gələcək, lakin Azərbaycan xalqının canındakı, qanındakı multikultural əhval, başqasına mərəhmət, şəfqət, başqasına acımaq, özünü rəva bildiyini başqasına rəva bilmək hissləri onun əbədi dəyərlər silsiləsinə daxil olan bir həyat tərzini bütün dünyanın yenə də diqqət mərkəzində olacaq. Azərbaycanda multikulturalizmin təntənəsi bizə bunu deməyə hər cür əsas verir".

Kamal Abdullayev bildirdi ki, 2017-ci ilin Azərbaycanda "İslam Həmrəyliyi ili" elan edilməsini "Multikulturalizm İli"nin məntiqi davamı hesab etmək olar. Prezi-

dent İlham Əliyev bütün siyasi addımlarını son dərəcə sistemli və bir-birini tamamlayan məqamlar da irəli sürür. İslam həmrəyliyi Azərbaycandakı multikultural mühitin özlüyündə təbii bir davamıdır. "İslam həmrəyliyi deyəndə biz Prezident İlham Əliyevin bu ideyaya daxil etdiyi son dərəcə həssas və dərin mətləbləri nəzərə almalıyıq. İslam həmrəyliyi ancaq İslam ələmi daxilində olan həmrəyliyi nəzərdə tutmur, bu, həmçinin İslam ələmi ilə digər konfessiyalar arasında həmrəyliyin də harmoniyası deməkdir. Dövlətimizin başçısının Azərbaycanı bu il bu ideyaların, idealların mərkəzində duran, onları həyata keçirən bir ölkə kimi təsəvvür etməsi və o hə-



dəflərə doğru cəmiyyəti, qurumları, sadəcə azərbaycanlıları dövlət etməsi ölkə daxilində də, beynəlxalq ələmdə də son dərəcə əhəmiyyətli, dünyamızı üçün son dərəcə vacib siyasi, ideoloji, mədəni addımdır", - deyər Dövlət müşaviri əlavə etdi.

"İslam Həmrəyliyi İli" ilə bağlı 2017-ci ildə həyata keçiriləcək tədbirlərdən danışan K.Abdullayev bildirdi ki, Prezident İlham Əliyevin Sərəncamı ilə hazırlanan Tədbirlər Planına əsasən il ərzində müxtəlif konfranslar, seminarlar, "dəyirmi masa"lar keçiriləcək, kitablar nəşr olunacaq, məqalələr yazılacaq. "Ötən il konfranslar, "dəyirmi masa"lar, seminarlar, müsabiqələr keçirildi, festivallar, tamaşalar, sərəgilər reallaşdırıldı, yeni qurumlar yaradıldı - bütün bu istiqamətlər yəqin ki, 2017-ci ilin payına da düşəcək. Azərbaycandakı müxtəlif dinlərin xadimləri ilə xarici ölkələrdəki din xadimlərinin, ictimaiyyət və dövlət nümayəndələrinin görüşləri bir tərəfdən Azərbaycanda olan multikultural əhvali-ruhiyyənin işıqlandırılmasına zəmin yaratdı, digər tərəfdən bizə imkan verdi ki, Azərbaycan haqqıqlarını dünya ictimaiyyətinə bir daha çatdıraq. Güman edirəm ki, "İslam Həmrəyliyi İli" də dediyim siyasi-metodoloji addımların məntiqi və son dərəcə vacib davamı kimi özünü göstərəcək", - deyər Dövlət müşaviri diqqətə çatdırıb.

Kamal Abdullayev vurğulayıb ki, "Multikulturalizm İli"nin təbii davamı kimi 2017-ci ilin "İslam Həmrəyliyi İli" elan olunması çox böyük siyasi uzaqgörənliklə irəli sürülən ideyadır. Bu, həm Azərbaycanda keçiriləcək İslam Həmrəyliyi Oyunları ilə, həm də İslam dünyasında baş verən proseslərə nizam götürmək istəyi ilə bağlıdır.

"Müxtəlif dinlərə məxsus insanların bir-birinə belə mehriban münasibətini görəndə bəzən Avropadan gələn xaricilər təəccüblənirlər. Onlar bizə tez-tez sual verirlər:

"Necə olur sizdə belə bir əhvali-ruhiyyə mövcuddur, hadisələr bu cür inkişaf edir, bu durum yaranır?" Biz də öz növbəmizdə təəccüblənirik: "Başqa cür necə ola bilər ki?" Məhz "Multikulturalizm İli" Azərbaycanın bu dəyərlərinin dünya ictimaiyyətinə çatdırılmasında xüsusi rol oynayır", - deyər o əlavə etdi. Dövlət müşaviri qeyd etdi ki, Azərbaycan xalqının canında, qanında olan multikultural əhvali-ruhiyyəni təqvim ili ilə məhdudlaşdırmaq mümkün deyil. Xalqın canında olan multikultural enerji digər illərə də keçəcək. "Multikulturalizm İli"ndə həyata keçirilən bütün tədbirlər bir daha göstərdi ki, Azərbaycan xalqı, cəmiyyəti bütövlükdə bu multikul-

tural əhvalın dünyaya böyan edilməsinə hazırdır. Bu il ərzində xüsusi olaraq həyata keçirilən layihələrdən biri də Azərbaycan multikulturalizminin bir çox xarici ölkələrin universitetlərində tədris edilməsidir. Bu, gələcək il də davam etdiriləcək. 2015-ci ilin yaz semestrində 2016-cı ilin payız semestrində 15 xarici ölkənin universitetlərində bu fənn tədris olunub. Hazırda İtaliyanın La Sapienza, Polşanın Wrocław, Rusiyanın Ural Federal, Türkiyənin Erziyes, Portuqaliyanın Lusofona universitetlərində tədris aparılır. Azərbaycanın 38 dövlət və özəl universitetində, xüsusi təyinatlı ali məktəblərdə "Azərbaycan multikulturalizmi" və "Multikulturalizmə giriş" fənləri tədris olunur. Üç universitetdə Azərbaycan multikulturalizmi kafedrası, Qafqaz Universitetində isə Azərbaycan multikulturalizmi Elm-Tədris Mərkəzi, habelə Bakı Beynəlxalq Multikulturalizm Mərkəzinin və Azərbaycan Respublikasının Prezidenti yanında Bilik Fondunun birgə təşkilatçılığı ilə Beynəlxalq Multikulturalizm Yay və Qış məktəbləri də fəaliyyət göstərir.

"III Beynəlxalq multikulturalizm yay məktəbində iştirak edən Litva Pedaqoji Universitetinin magistrantı Salomeya Lukaite və Yunanıstan Amerikan Kollecinin tələbəsi Dimitrios Asproulisin öz təşəbbüsləri ilə yaratdıqları "Azərbaycanın Gənc Dostları Klubu" İctimai Birliyinin indiyədək ölkəmizdə təşkil olunmuş beynəlxalq multikulturalizm məktəblərinin xarici tələbələri, eləcə də xarici ölkə universitetlərində Azərbaycan multikulturalizmi fənninin tədris olunduğu fakültələrin dirlayiciləri daxil olmaqla 20-dən çox ölkədən 100-dən çox üzvü var. "Azərbaycanın Gənc Dostları" Beynəlxalq Klubunun yeni fəaliyyətə başlayan internet saytı (www.youngfriends.az) da beynəlxalq gənclər auditoriyasının diqqətini cəlb etməkdədir.

## **ƏRAZI NÜMAYƏNDƏLİKLƏRİ HESABAT VERİR**

**L**ənkəran rayonunun idarə, müəssisə və təşkilatlarında, şəhər İcra Hakimiyyətinin inzibati ərazi dairəsi üzrə nümayəndəliklərində 2016-cı ilin yekunlarına həsr edilmiş hesabat yığıncaqları keçirilir. Yığıncaqlarda ötən ildə görülmüş işlərə yekun vurulur, cari il üçün yeni vəzifələr müəyyənləşdirilir. Belə hesabat yığıncaqlarından biri Liman şəhər inzibati ərazi dairəsi üzrə nümayəndəlikdə keçirilib.

Liman şəhər klubunda keçirilən yığıncaqda ŞİH başçısının Liman şəhər inzibati ərazi dairəsi üzrə nümayəndəsi Bəxtiyar Səfərov hesabat məruzəsi ilə çıxış etdi.

Liman şəhər Ağsaqqallar Şurasının sədri Siyavuş Süleymanlı yığıncaqda çıxış edərək bildirdi ki, dünyada hökm sürən iqtisadi böhrana baxmayaraq respublikamızda, o cümlədən rayonumuzda yeni infrastruktur layihələr həyata keçirilir, yeni iş yerləri açılır, əhalinin sosial-iqtisadi şəraitinin yaxşılaşdırılması istiqamətində mühüm tədbirlər görülür.

Daha sonra S.Süleymanlı şəhərin N.Norimanov küçəsinin asfaltlaşdırılmasına görə rayon rəhbərliyini limanlılar adından dərin minnətdarlığını bildirməklə bəzi problemlərin də həllini gözlədiyini qeyd etdi. O, şəhərin mərkəzindən qəbiristanlığa gedən yolun yaxşı vəziyyətdə olmadığını, bu yolun əsaslı təmirə ehtiyacı olduğunu bir daha diqqətə çatdırıb.

Liman şəhər sakini Miri Ağayev şəhərin Telman Bağirov və Hacı Zeynalabdin Tağıyev küçələrinin hər birində 200 metr yolun asfaltlaşdırılması ilə bağlı məsələ irəli sürüb.

Liman şəhər xəstəxanasının baş həkimi Naib Zeynalov hesabat yığıncağında bildirdi ki, xəstəxana uyğunlaşdırılmış binada yerləşir və günün tələblərinə cavab vermir. Xəstəxananın müasir tipli, hər cür şəraiti olan yeni binaya ehtiyacı vardır.

Yığıncaqda çıxış edən şəhər sakini Təyyar Gənciyev, Bayram Babayev və başqaları nümayəndəliyin işini qonaqpərx hesab etdilər.

Şəhər İcra Hakimiyyəti başçısı aparatının Memarlıq və Tikinti şöbəsinin müdiri Elşad İbrahimov hesabat yığıncağında iştirak etdi.

Hirkan qəsəbəsində keçirilən hesabat yığıncağında icra nümayəndəsi Mehman Xəlilov hesabat məruzəsi ilə çıxış etdi.

Məruzə ətrafında çıxış edən Hirkan bələdiyyəsinin sədri Ələmşah Məmmədov ötən il qəsəbənin sosial-iqtisadi inkişafı sahəsində görülmüş işlər və bələdiyyənin həyata keçirdiyi tədbirlər barədə məlumat verib. Hirkan qəsəbə tam orta məktəbinin direktoru Adil Korimov çıxış edərək son vaxtlar işçilərin tez-tez sönməsi səbəbindən məktəbin istiliklə təchizatında müəyyən problemlərin yaranacağını diqqətə çatdırıb.

Parakənd kənd orta məktəbinin direktoru Vüqar Rzayev isə məktəbin əsaslı təmirə ehtiyacı olduğunu bildirdi. Qəsəbə sakini Ayaz Mirzəyev çıxış edərək deyib ki, qəsəbə həkim məntəqəsinin yerləşdiyi bina bərhad vəziyyətdədir. O, həkim məntəqəsi üçün yeni binanın tikilməsi təklifini irəli sürüb.

Lənkəran ŞİH başçısının birinci müavini İlqar Dadaşov hesabat yığıncağında iştirak etdi.

Lənkəran ŞİH başçısının İstisu qəsəbəsinin inzibati ərazi dairəsi üzrə nümayəndəsi Vaqif Bayramov hesabat məruzəsində 2016-cı ildə nümayəndəliyin gördüyü işlərdən danışdı.

İstisu bələdiyyəsinin sədri Rahim Xosrofov ötən ildə bələdiyyənin xətti ilə görülmüş işlər barədə məlumat verib.

2016-cı hesabat ilində də cənab Prezident İlham Əliyevin rəhbərliyi ilə ölkənin hər yeri kimi Lənkəran rayonunun sosial-iqtisadi inkişafı sahəsində görülmüş işlərin sakinlərdə yüksək əhval-ruhiyyə yaratdığını qeyd edən İstisu qəsəbə tam orta məktəbinin direktoru Kamal Əliyev bu in-

kişafın rayon rəhbərliyinin diqqət və qayğısı ilə qəsəbə və kəndlərdə göz önündə olduğunu, o cümlədən, İstisu qəsəbəsinin də yeni inkişaf dövrünü yaşadığını bildirdi.

Çay fabriki kənd tam orta məktəbinin direktoru Hüseynxan Bağirov isə həm məktəbin, həm də qəsəbə uşaq bağçasının 1937-ci ildə tikildiyini, bu səbəbdən hazırda yararsız olduğunu, hər iki müəssisə üçün yeni bina tikilməsinin zəruriliyini bir daha diqqətə çatdırıb.

Daha sonra qəsəbədə fəaliyyət göstərən "Suntea" çay fabrikinin direktoru Tahir Mirzəyev yığıncaqda çıxış edərək bildirdi ki, hesabat ilində fabrik fermer təsərrüfatlarından 80 ton yaşıl çay yarpağı qəbul etdi. Bundan başqa, çay fabriki əkin üçün 680 kq çay toxumu da tədarük etdi. T.Mirzəyev onu da bildirmişdir ki, fabrikimizdə 40 nəfər mövsümi, 15 nəfər isə daimi işlə təmin edilib.

"Yaşıl çay" fermer təsərrüfatının nümayəndəsi Elşad Yağubov yığıncaqda bildirdi ki, təsərrüfatın öhdəsində 61 hektar çay sahəsi vardır. Ötən il çay plantasiyalarından 90 ton keyfiyyətli məhsul yığılıb. Eyni zamanda baramaçılığın inkişafı ilə əlaqədar təsərrüfatda 10 min 550 ədəd tut tinqi əkiləyini diqqətə çatdırıb.

E.Yağubov bildirdi ki, 200 baş iribuynuzlu mal-qaradan ibarət heyvandarlıq və "Nohur" balıqçılıq təsərrüfatı da yaradılıb. E.Yağubov həmçinin qəsəbədə yeni salınan yaşayış massivində 1 ədəd elektrik transformatorun qoyulması təklifini irəli sürmüşdür.

İstisu uşaq bağçasının müdiri Camalə Qurbanova çıxışında uşaq bağçasında 2 qrupun fəaliyyət göstərdiyini və əhalinin xahişi ilə yeni bir qrupun da açılmasına ehtiyac olduğunu söyləyib.

Hesabat yığıncağında ŞİH-nin nümayəndəsi Asif İmanlı iştirak etdi.

Osaküçə kənd inzibati ərazi dairəsi üzrə nümayəndəliyə 6 kənd daxildir. Nümayəndəlikdə keçirilən hesabat yığıncağında ərazidə ötən ildə həyata keçirilən işlərə yekun vurulmuş, 2017-ci il üçün yeni vəzifələr müəyyənləşdirilmişdir.

Hesabat yığıncağında Lənkəran ŞİH başçısının Osaküçə kənd inzibati ərazi dairəsi üzrə nümayəndəsi Ramin Dövlətoğlu ərazinin sosial-iqtisadi inkişafı sahəsində görülmüş işlər barədə hesabat verib.

Osaküçə bələdiyyəsinin sədri Təribiyə Cavadova çıxış etdi, inzibati ərazi dairəsinə daxil olan kəndlərdə aqrar məsələlər, yol-abadlıq işləri barədə danışdı.

Moloja kənd tam orta məktəbinin müəllimi Azad Hüseynov öz çıxışında bildirdi ki, "İkinci Azərbaycan kənd investisiya" layihəsi çərçivəsində ərazidə bir sıra mühüm işlər həyata keçirilib. Bunlardan biri əraziyə daxil olan kəndlərin qəbiristanlıqları ilə bağlıdır. Belə ki, burada talvarların tikintisi, qəbiristanlıqların ərazisinin hasara alınması, su çəkilişi, işıqlandırma sistemi və sair işlərdir. Bundan başqa, həmin layihə çərçivəsində 23,8 km yol da əsaslı təmir olunaraq yerli sakinlərin istifadəsinə verilib. Rayon rəhbərliyinin ardıcıl səyləri ilə təhsilin maddi-texniki bazasının yaxşılaşdırılmasına diqqət artır. "İkinci Azərbaycan kənd investisiya" layihəsi çərçivəsində Moloja kəndində yeni məktəb binası tikilir. Artıq burada binanın dam örtüyündə son tamamlama işləri gedir.

Kənd ağsaqqalı Şahrza Dövlətoğlu isə yığıncaqda uşaq bağçası üçün yeni binanın tikilməsi təklifi ilə çıxış etdi. Tatova kənd sakini Həkat Cavadova tələbələri nəzərə alaraq kəndə işləyən kiçik həcmli mikroavtobusun daha iri tutumlu avtobusa dəvəz olunması təklifini diqqətə çatdırıb.

Hesabat yığıncağında şəhər İcra Hakimiyyətinin nümayəndəsi Nazim Babayev iştirak etdi.

Rayonun digər inzibati ərazi dairələrində hesabat yığıncaqları davam edir.

**Natiqə AĞAYEVA**

## İNSAN VƏ QANUN

## İNİZİBATI XƏTƏ VƏ İNZİBATI MƏSULİYYƏT

**H**üquqi, dünyəvi, demokratik dövlət quruculuğu xalqımızın tarixi nailiyyətidir. Dövlət müstəqilliyinin bərpasından sonra respublikamızda insan, vətəndaş hüquq və azadlıqlarının təminatı sahəsində çox mühüm addımlar atılmış, vətəndaş cəmiyyəti formalaşmışdır.

1995-ci ildə Ümummilli Lider Heydər Əliyevin rəhbərliyi ilə hazırlanmış və ümumxalq səsverməsi (referendum) yolu ilə qəbul olunmuş milli Konstitusiyamızda insan hüquq və azadlıqlarının təminatı dövlətin ali məqsədi kimi elan olunmuşdur. Konstitusiyada təsbit olunmuş hakimiyyət bölgüsü prinsipinə uyğun olaraq ölkəmizdə dövlət idarəetmə sistemi formalaşmış, icra, qanunvericilik və məhkəmə orqanlarının səmərəli fəaliyyəti təmin edilmişdir. Ümummilli Liderin 1993-cü ildə xalqın təkidilə hakimiyyətə qayıdışından sonra Azərbaycanda beynəlxalq standartlara və normalara uyğun Cinayət, Cinayət-Prosessual, Mülki və Mülki-Prosessual, İnzibati xətələr və İnzibati prosesual məəcəllərin və yeni qanunların hazırlanmasının əsası qoyulmuşdur. Ulu Öndərin siyasi kursunu uğurla davam etdirən dövlətimizin başçısı cənab İlham Əliyev insan haqlarının etibarlı şəkildə qorunması, yerli icra hakimiyyəti orqanlarının fəaliyyətinin təkmilləşdirilməsi sahəsində həyata keçirdiyi tədbirlər nəticəsində ölkəmizdə dünya standartları səviyyəsində hüquqi baza yaradılmışdır.

Müstəqil dövlət quruculuğu prosesində Azərbaycan Respublikasının iqtisadi, siyasi və sosial həyatında baş verən köklü dəyişikliklər inzibati hüququn məzmununu xeyli dəyişmişdir. "Azərbaycan Respublikası İnzibati Xətələr Məcəlləsinin təsdiq edilməsi haqqında" Azərbaycan Respublikasının 2015-ci il 29 dekabr tarixli 96-VQ nömrəli Qanununun tətbiqi barədə Azərbaycan Respublikası Prezidentinin Fərmanı qüvvəyə minmişdir. Ötən illər ərzində inzibati xətələr qanunvericiliyinin daha da təkmilləşdirilməsi, onun hamılıqla qəbul edilmiş beynəlxalq konvensiyalara uyğunlaşdırılması üçün xeyli işlər görülmüş, inzibati hüquq sisteminin idarə olunmasında, habelə bu sahədə islahatların aparılmasında ciddi dəyişikliklər və irəliləyişlər baş vermişdir.

İnzibati Xətələr Məcəlləsi həyatımızın daha geniş sahələrini əhatə edir. Eyni zamanda İnzibati xətələrlə cinayətləri birbirindən fərqləndirmək lazımdır. Həm inzibati xətələrdə, həm də cinayət əməllərində qanun pozuntuları olur. Yəni hər iki halda başlıca amil qanunazidd əməldən ibarət olsa da, cinayətlə inzibati xəta tam fərqli anlayışlardır. Əgər yol verilmiş qanun pozuntusunda cinayət tərkibi olarsa, belə əməllər cinayət sayılır. Əks halda, bu əməllər inzibati xəta hesab olunur və inzibati xəta törətmiş şəxs inzibati qaydada tənbeh olunmaqla inzibati məsuliyyətə cəlb edilir.

İnzibati xətanın anlayışı AR İXM-da belə verilib: "Bu Məcəllə ilə qorunan ictimai münasibətlərə qəsd edən, hüquqazidd olan, təqsirli sayılan (qəsdən və ya cəhətsizlik üzündən törədilən) və inzibati məsuliyyətə səbəb olan əməl (hərəkət və ya hərəkətsizlik) inzibati xəta hesab olunur" (Maddə 12). Göründüyü kimi, bu maddədə törədilən əməlin inzibati xəta hesab olunması üçün bir neçə şərt qoyulub.

İXM-da inzibati məsuliyyəti istisna edən hallar da göstərilmişdir. Bu hallardan biri olduqda əməldə inzibati xəta tərkibi olsa belə, əməli törətmiş şəxs inzibati məsuliyyətə cəlb edilmir. Bunlardan birincisi son zərurətdir. Son zərurət halı İXM-nin 19-cu maddəsində öz əksini tapmışdır. Son zərurət halı şəxsin müəyyən bir hadisə nəticəsində ziyanın qarşısını almaq məqsədilə, öz hərəkətilə daha az əhəmiyyətli zərər vurmamasıdır.

İnzibati məsuliyyəti istisna edən digər bir hal zəruri müdafiədir (AR İXM 20-ci

maddə). Zəruri müdafiə halı ilə son zərurət halı arasında ən mühüm fərq budur ki, son zərurət halında şəxs özünü və ya başqasının sağlamlığına, şərəf və ləyaqətinə qəsd edənə zərər vurur. Ancaq burada da müəyyən cəhətlər nəzərə alınmalıdır. Belə ki, öz hüquqlarına və qanunla qorunan mənafeyinə edilən qəsdin qarşısı başqa yolla alınma bilmərsə, bu zaman qəsd edənə ziyan vurmağa icazə verilir. Belə olduqda zəruri müdafiə halı hesab olunur və buna görə şəxs məsuliyyətə cəlb olunmur. Lakin qəsdin qarşısı başqa vasitələrlə alınma biləcəyi halda qəsd edənə zərər vurursa, bu artıq zəruri müdafiə sayılmır və buna görə şəxs məsuliyyətə cəlb olunur.

Fiziki və hüquqi şəxsin inzibati məsuliyyəti üçün əsas onun inzibati hüquq pozuntusu törətməsidir. İnzibati xətələr haqqında işlərin müəyyən maddələrinə baxmağa səlahiyyətli orqanlardan olan Lənkəran Şəhər İcra Hakimiyyəti və Şəhər İcra Hakimiyyəti yanında Yetkinlik yaşına çatmayanların işləri və hüquqlarının müdafiəsi üzrə komissiyası aşağıda qeyd olunan inzibati xətələr haqqında iş üzrə icraatı təmin edir, işlərə baxır və inzibati tənbeh növlərini tətbiq edir:

Maddə 319. Nəqliyyatda biletsiz getmə  
319.1.Şəhərdaxili (rayondaxili) sərnişin daşımaları yerinə yetirən avtobusda sərnişin müvafiq qaydada ödəniş etmədən getməyə görə -  
**beş manat məbləğində cərimə edilir.**

Maddə 320. Nəqliyyat vasitəsində biletsiz sərnişin aparma  
320.1.Şəhərdaxili (rayondaxili) sərnişin daşımaları yerinə yetirən avtobusda müvafiq qaydada ödəniş edilmədən sərnişinin aparılmasına görə -  
**iyirmi manat məbləğində cərimə edilir.**

Maddə 393.1. Yaşayış sahələrində ümumi istifadə yerlərinin, pilləkən meydancaqlarının, liftlərin, evlərin girişlərinin, evyanı ərazilərin təmiz saxlanması qaydalarının pozulmasına görə -  
**fiziki şəxslərə xəbərdarlıq edilir və ya onlar on manatdan iyirmi manatadək məbləğdə cərimə edilir, vəzifəli şəxslərə xəbərdarlıq edilir və ya onlar yüz manatdan yüz əlli manatadək məbləğdə cərimə edilir.**

Maddə 393.2. Yaşayış sahələrinin istifadə edilməsi və mühəndis avadanlığının istismar qaydalarının pozulmasına və ya bunların təsərrüfatı saxlanması ilə bağlı qaydaların pozulmasına görə -  
**fiziki şəxslərə xəbərdarlıq edilir və ya onlar iyirmi manatdan otuz manatadək məbləğdə cərimə edilir, vəzifəli şəxslərə xəbərdarlıq edilir və ya onlar üç yüz manatdan beş yüz manatadək məbləğdə cərimə edilir.**

Maddə 393.3. Yaşayış sahələrinin özbaşına yenidən qurulmasına və (və ya) yenidən planlaşdırılmasına, onlardan başqa məqsədlər üçün istifadəyə görə, əgər bu, şəxslərin hüquqlarını və qanuni mənafelərini pozursa və ya onların həyat və ya sağlamlığına real təhlükə yaradırsa -  
**fiziki şəxslər üç yüz manatdan beş yüz manatadək məbləğdə, vəzifəli şəxslər min beş yüz manatdan iki min beş yüz manatadək məbləğdə cərimə edilir.**

Maddə 393.4. Yaşayış binalarının, onların avadanlığının və abadlıq obyektlərinin korlanmasına görə -  
**fiziki şəxslər əlli manatdan yüz manatadək məbləğdə, vəzifəli şəxslər iki min manatdan iki min beş yüz manatadək məbləğdə cərimə edilir.**

Maddə 395.1. Müvafiq icra hakimiyyəti

orqanının icazəsi alınmadan Azərbaycan Respublikasının Şəhərsalma və Tikinti Məcəlləsində müəyyən edilmiş tikintisinə icazə tələb olunan tikinti obyektlərinin inşa edilməsinə görə -

**fiziki şəxslər üç yüz manatdan beş yüz manatadək məbləğdə, vəzifəli şəxslər min beş yüz manatdan iki min beş yüz manatadək məbləğdə, hüquqi şəxslər on beş min manatdan iyirmi beş min manatadək məbləğdə cərimə edilir.**

Maddə 395.2. Tikintisinə icazə tələb olunan tikinti obyektlərinin funksional təyinatı dəyişdirilməklə, onlarda qanunsuz olaraq yenidən planlaşdırma və yenidənqurma işlərinin aparılmasına, mühəndis, nəqliyyat şəbəkələrinə, sistemlərinə və qurğularına qoşulmasına və dəyişikliklər edilməsinə görə -

**fiziki şəxslər üç yüz manatdan beş yüz manatadək məbləğdə, vəzifəli şəxslər min beş yüz manatdan iki min beş yüz manatadək məbləğdə, hüquqi şəxslər on beş min manatdan iyirmi beş min manatadək məbləğdə cərimə edilir.**

**Qeyd:** Müvafiq icra hakimiyyəti orqanının icazəsi alınmadan inşa edilən tikinti obyektlərinə mülkiyyət hüququ məhkəmə qaydasında tanındığı hallarda şəxs inzibati məsuliyyət daşımır.

Maddə 396. Şəhərləri və digər yaşayış məntəqələrini abadlaşdırma qaydalarının pozulması.

Şəhərlərin və digər yaşayış məntəqələrinin ərazisini abadlaşdırma qaydalarının pozmağa və ya şəhərlərdə və digər yaşayış məntəqələrində təmizliyi və səliqəni təmin etmə qaydalarına əməl etməməyə görə -

**fiziki şəxslər otuz manatdan əlli manatadək məbləğdə cərimə edilir, vəzifəli şəxslər beş yüz manatdan səkkiz yüz manatadək məbləğdə cərimə edilir.**

Maddə 397. Şəhərlərdə və digər yaşayış məntəqələrində yaşillıqlarının başqa yerlərə keçirilməsi və yaxud mühafizəsi üçün tədbirlər görülməməsi.

Şəhərlərdə və digər yaşayış məntəqələrində tikinti işləri aparılarkən lazımi icazə olmadan yaşillıqların başqa yerlərə keçirilməsinə, yaxud yaşillıqların mühafizəsi üçün tədbirlər görülməməsinə görə -

**fiziki şəxslər min manatdan min iki yüz manatadək məbləğdə, vəzifəli şəxslər iki min manatdan iki min beş yüz manatadək məbləğdə, hüquqi şəxslər on min manatdan on iki min manatadək məbləğdə cərimə edilir.**

Maddə 400. Ailə kəndli təsərrüfatının uçota durmaması.

Ailə kəndli təsərrüfatının üzvləri tərəfindən bu təsərrüfatın müvafiq bələdiyyədə uçota durmasının təmin edilməsinə görə -  
**otuz manatdan əlli manatadək məbləğdə cərimə edilir.**

Maddə 454. Qanunsuz küçə ticarəti.  
Qanunsuz küçə ticarəti, yəni müvafiq icra hakimiyyəti orqanı tərəfindən müəyyən edilməmiş yerlərdə malların satılmasına və ya işlərin (xidmətlərin) görülməsinə görə -  
**səksən manat məbləğində cərimə edilir.**

Maddə 455.1. Etil (yeyinti) spirti, alkoqollu içkilərin və ya tütün məmulatlarının satışı qaydalarının pozulmasına görə -  
**əlli manatdan səksən manatadək cərimə edilir.**

Maddə 455.2. Etil (yeyinti) spirti, alkoqollu içkilərin və ya tütün məmulatlarının yetkinlik yaşına çatmayanlara satılmasına görə -  
**yüz manat məbləğində cərimə edilir.**

Maddə 512. On dörd yaşından on altı yaşınadək olan yetkinlik yaşına çatmayanların törətdikləri xırda xuliqanlığa görə -

**Valideynlər və ya digər qanuni nümayəndələr altmış manatdan yüz manatadək məbləğdə cərimə edilir.**

Maddə 587.Ərazi vahidlərinin, inzibati ərazi dairələrinin və sahə inzibati ərazi dairələrinin adlarının və sərhədlərinin özbaşına dəyişdirilməsinə və ya onların adlarının təhrif edilməsi formalarından istifadə edilməsinə görə -

**fiziki şəxslər yüz manatdan yüz əlli manatadək məbləğdə, vəzifəli şəxslər beş yüz manatdan səkkiz yüz manatadək məbləğdə cərimə edilir.**

Maddə 189.1. Yetkinlik yaşına çatmayanların tərbiyə və təlimi vəzifələrinin valideynlər və ya onları əvəz edən şəxslər tərəfindən üzrlü səbəblər olmadan yerinə yetirilməməsinə və ya lazımcıca yerinə yetirilməməsinə görə -

**xəbərdarlıq edilir və ya qırx manatdan altmış manatadək məbləğdə cərimə edilir.**

Maddə 189.3. Bu Məcəllənin 189.1-ci maddəsində nəzərdə tutulmuş əməllər yetkinlik yaşına çatmayanların baxımsız qalmasına səbəb olduqda -

**altmış manatdan yüz manatadək məbləğdə cərimə edilir.**

Maddə 189.4. Bu Məcəllənin 189.1-ci maddəsində nəzərdə tutulmuş əməllər yetkinlik yaşına çatmayanların spirtli içki, narkotik vasitələr və ya psixotrop maddələr qəbul etməsinə və ya avarılıqla məşğul olmasına, cinayət məsuliyyətinə cəlb etməyə imkan verən yaş həddinə çatmamış uşaqlar tərəfindən cinayət əlamətləri olan ictimai təhlükəli əməlin törədilməsinə və ya on dörd yaşından on altı yaşınadək uşaqlar tərəfindən inzibati xəta əlamətləri olan əməlin törədilməsinə səbəb olduqda -

**altmış manatdan yüz manatadək məbləğdə cərimə edilir.**

Maddə 512. On dörd yaşından on altı yaşınadək olan yetkinlik yaşına çatmayanların törətdikləri xırda xuliqanlığa görə

**Valideynlər və ya digər qanuni nümayəndələr altmış manatdan yüz manatadək məbləğdə cərimə edilir**

Maddə 522 Yetkinlik yaşına çatmayanın yetkinlik yaşına çatmış şəxs tərəfindən sərəşluq vəziyyətinə gətirilməsinə görə -

**Altmış manatdan yüz manatadək məbləğində cərimə edilir.**

İnzibati məsuliyyət tədbirləri bir qayda olaraq, törədilən inzibati xətələrə adekvat tətbiq edilir. Bu sahədə səlahiyyəti olan orqanlar inzibati xəta törədən şəxsə qarşı ancaq inzibati xətanın törədilməsinə görə qanunvericiliklə müəyyən edilmiş məsuliyyəti nəzərdə tutulan tənbeh tətbiq edə bilər. Dövlət və ya yerli özünüidarəetmə orqanları tərəfindən inzibati xətələrin qarşısı alınmaqla, inzibati xətanın törədilməsinin səbəbləri və şəraiti aşkar edilərək aradan qaldırılır. Eyni zamanda bu orqanlar vətəndaşların hüquqi şüurunun və mədəniyyətinin yüksəldilməsi, onların Azərbaycan Respublikası qanunlarının aliliyinə hörmət ruhunda tərbiyə olunması sahəsində tədbirlər hazırlayır və həyata keçirirlər. Azərbaycan Respublikasının hər bir vətəndaşı qanunlarımızı bilməli və onlara ciddi riayət etməlidir.

**Emin QULİYEV,**  
Lənkəran şəhər İHB aparatının  
Hüquq şöbəsinin müdiri

# ARZUN ÇİN OLUB, ANAR!

(Yanvarın 28-i xidmət etdiyi hərbi hissədə vəzifə borcunu yerinə yetirərkən həlak olan baş leytenant Anar Quliyevin anım günüdür)

Vətən mənə oğul desə nə dərdim,  
Mamır olub qayasında bitərdim.

Xalq şairi Məmməd Arazın ürəkləri və tənpərvərlik hissi ilə coşdurduğu poetik misraları doğma yurda övladlıq borcunu verməyə çalışan gənclərimizin ən böyük arzusu kimi səslənir. Bu müqəddəs arzu döyüş səngərlərindən, ölümün gözüne dik baxıb şəhidlik məqamına yüksələn yüzlərlə insanın taleyindən keçir. Vətən torpağında dünyaya göz açan, onun loğman ab-havasını ciyərlərinə çəkən, saf suyundan içən, bol nemət və ruzisini qəbul edən hər kəsin bu arzu ilə yaşaması təbiidir.

Anar Quliyevi də hərbi sənətinə bağlayan məhz bu müqəddəs Vətən sevgisi olub. Həyat özü onu hərbi iş üçün hazırlayırdı. 1985-ci il yanvarın 8-də doğma Lənkəran şəhərində dünyaya göz açan Anarın uşaqlıq və orta məktəb illəri respublikamız üçün çox ağır bir dövrə təsadüf etdi. Qarabağ müharibəsi, 20 Yanvar faciəsi, Xocalı soyqırımı və digər ağır-acıllar barədə televiziya kanallarından, mətbuat səhifələrindən hər gün həyəcanlı xəbərlər gəlirdi. Elə onun oxuduğu Lənkəran

şəhər 1 nömrəli orta məktəbin foyesində cəbhədə həlak olan 5 nəfər məzunun büstü qoyulmuş, onların həyat və fəaliyyəti haqqında guşə yaradılmışdı. Təbii ki, Anar hər gün bu büstlərlə rastlaşar, onların qarşısında saatlarla dayanar, dərin fikrə dalardı. Dərk edirdi ki, indi əbədiyyətə qovuşan bu gənclər Vətən uğrunda vuruşmuş və həyatlarını qurban vermişlər. Və belə qənaətə gələrdi ki, həyatdan keçmək olar, ancaq Vətəndən keçmək olmaz. Bir də elə Anarın doğulduğu Lənkəran əsl qəhrəmanlar yurdu deyildimi? İki dəfə Sovet İttifaqı Qəhrəmanı, tank qoşunları qvardiya general-mayoru Həzi Aslanovun, Böyük Vətən müharibəsi qəhrəmanı, snayper Baloğlan Abbasovun, Qarabağ müharibəsində həlak olub şəhidlik zirvəsinə yüksələn yüzlərlə lənkəranlı gəncin həyatı və döyüş yolu onun üçün əsl qəhrəmanlıq məktəbi idi.

Belə bir mühitdə doğulub boya-başa çatan Anar Quliyev Lənkəran şəhər 1 nömrəli orta məktəbini bitirəndən sonra ixtisas seçimi barədə çox da düşünmədi. Sənədlərini Bakıda Heydər Əliyev adına Ali Hərbi Məktəbinə təqdim etdi və imtahanları müvəffəqiyyətlə verib



qəbul olundu. Anar seçdiyi ixtisasa dərindən yiyələnmiş, müasir döyüş texnikasının sirlərinə bələd olmaq üçün hərbi müəllimlərin tapşırıqlarını dəqiq yerinə yetirir, çalışqanlıq və biliyi ilə fərqlənirdi. Ali hərbi məktəbi müvəffəqiyyətlə bitirən gənc kursant əvvəlcə Azərbaycan Respublikasının Müdafiə Nazirliyinin Təlim-Tədris Mərkəzində bir illik təlim məşqləri keçdi. Sonra xidməti borcunu cəbhə bölgəsində baş leytenant kimi yerinə yetirməyə başladı. O, artilleriya taqım komandiri idi. Briqada komandirinin tapşırıqlarını dəqiq yerinə yetirir, əsgərlərin döyüş

hazırlığını artırmaq üçün səy və bacarığını əsirgəməzdi. Elə buna görə də dəfələrlə briqada komandirinin təşəkkürünə layiq görülmüşdü. Şəxsi heyət arasında böyük hörmət və nüfuza malik idi.

Anar Quliyev gənc komandır kimi əsgərlərin sevimlisinə çevrilmişdi. Təbii ki, bu da onun tabeliyində olan əsgərlərə diqqətdən və qayğısından irəli gəlirdi. Hər dəfə Lənkərana gələndə onlar üçün yun corab, ələk və bir də anasının bişirdiyi müxtəlif şirniyyatlar aparardı.

Lənkərana sonuncu gəlişi 2010-cu il yanvarın 15-də oldu. Valideynləri, dost-tanışları ilə görüşdü. Atasını Ələddin, anasını Bahirə xanım nə qədər dil tökdülər ki, ay bala hələ vaxtın var, bir-iki gün yanımızda qal. Anar isə razı olmadı. Demişdi ki, qala bilmərəm, hərbi hissədə məni gözləyirlər. Əsgərlərə Lənkəran sovqatı aparmalıyam.

Yanvar ayının 28-də isə hərbi hissədə qəfil açılan atəş səsləri baş leytenant Anar Quliyev üçün də gözlənilməz oldu. Anar gözləmədiyi bu atəşin qurbanı oldu. O öz vəzifə borcunu yerinə yetirərkən həlak oldu.


Anar Quliyev böyük arzularla yaşayırdı. O, ordumuzun güclənməsini, düşməndən tezliklə intiqam alınmasını istəyirdi, törədilən cinayətlərin əvəzini tezliklə görmək arzusunda idi.

Əslində gənc zabitin arzuları çin olub. Möhtərəm Prezidentimiz və Ali Baş Komandan cənab İlham Əliyevin rəhbərliyi ilə Azərbaycan Silahlı Qüvvələri işğal altında olan torpaqlarımızı geri almağa qadirdir. Ən müasir silahlarla və döyüş texnikası ilə təchiz edilmiş Azərbaycan ordusunun ötən il aprel döyüşlərindəki uğurlu əməliyyatları bir daha bunu göstərir. Hər ötən gün, hər ötən ay bizi böyük qələbəyə yaxınlaşdırır. Çox keçməz ki, Azərbaycanın üçrəngli Bayrağı əzəli və əbədi torpağımız olan Dağlıq Qarabağ üzərində dalğalanacaq. Təbii ki, onda respublikamızın ərazi bütövlüyü uğrunda canlarından keçənlərin ruhları da şad olacaq.

Baş leytenant Anar Quliyevin xatirəsi daim əziz tutulur. O, həlak olsa da arzuları yaşayır, çin olur.

Xudaverdi CAVADOV

## LƏNKƏRANLI FERMER: "5 min ördək yumurtasından yüz faiz bala alıram"



Lənkəranda toyuq əti istehsalı ilə məşğul olan bir neçə broyler müəssisəsi fəaliyyət göstərir. Rayonda ördək ətinə tələbat isə bir qayda olaraq həmişə fərdi təsərrüfatlar hesabına ödənilir.

Quşçuluqda 18 illik iş təcrübəsi olan yerli fermer Rauf Mahmudov rayonda ilk imza ataraq, ördəkçilik təsərrüfatının yaradılmasına qərar verib. Fermer 8 ay öncə Rusiya Federasiyasından Lənkərana damazlıq ördək, bildirçin və yumurtalar gətirib. Onun sözlərinə görə, bu ördəklərin yumurtaqoyma qabiliyyəti yerli ördəklərlə müqayisədə çox yüksəkdir. Belə ki, onlardan alınan yumurtaların inkubatorlardan çıxışı da yaxşı nəticə verir.

Rauf Mahmudov deyir ki, hər dəfə inkubatora 5000 ədəddən çox ördək yumurtası daxil edilir. 26 gün keçəndən sonra yumurtalar bala verir. Əksər hallarda yumurtaların balavermə faizi 100 faiz təşkil edir. Bu nəticə, əlbəttə, fermeri tam qane edir.

Fermerin sözlərinə görə, ördək bəsləməyin digər bir üstün cəhəti isə bu quşların mövsümi xəstəliklərə yoluxma-



ması, soyuğa davamlı olmasıdır. Bundan başqa, Rusiyadan gətirilmiş ördək növləri çəkirlərinə görə də fərqlənir. Kəsilmiş bir ördəyin çəkisi ən azı 4 kiloqramdan 5 kiloqramadək dəyişir. Toyuq ətindən fərqli olaraq, ördəklərin çəkisinin yüksək olması satış zamanı fermerlərə daha yüksək gəlir əldə etməyə imkan verir.


Rayonun Şürük kəndi ərazisində yaradılmış ördəkçilik təsərrüfatında ay ərzində 30 minə yaxın quş yetişdirmək mümkündür. Fermer yaxın vaxtlarda bu rəqəmi iki dəfə artırmağı planlaş-

dır. Buna səbəb isə bölgədə quş aylarında ördək ətinə olan tələbatın artmasıdır. Maraqlıdır ki, inkubatora yığılmış yumurtalardan hələ çıxmayan ördək balalarının da satışı qabaqcadan həllini tapıb.

Rauf Mahmudov, dövlət dəstəyi olarsa, fermasının məhsulları olan ördək və bildirçin ətinə xaricə ixrac etmək niyyətindədir. Onun sözlərinə görə, quşçuluq təsərrüfatında inkubatorların hamısını özü düzəldib.

Ağaddin BABAYEV

## “AY ÇİÇƏK” MÜƏLLİFİNDƏN ÜÇ ŞEİR



### TƏRCÜMƏÇİDƏN:

*Petro İqnatyeviç Qoretski 1919-cu ildə Ukraynanın Marinski rayonunun Maksimovka kəndində anadan olub. 1939-cu ildə hərbi xidmətə çağırılıb, Azərbaycanın Astarxanbazar (Cəlilabad) rayonunun Prişib (Göytəpə) qəsəbəsi ərazisində yerləşən sərhəd dəstəsində qulluq edib. Gənc yaşlarından şeir yazmağa başlayan P.Qoretski sonralar Azərbaycanın tanınmış ədiblərindən Səməd Vurğun, Mehdi Hüseyn, Mirzə İbrahimov, Süleyman Rüstəm, Nəbi Xəzri və digərləri ilə yaxın dostluq münasibətləri saxlayıb. Səməd Vurğunun, Süleyman Rüstəmin, Əhməd Cəmilin, Mirvarid Dilbazinin, Rəsul Rzannın, Zeynal Cabbarzadənin,*

*Bəxtiyar Vahabzadənin, Nəriman Həsənzadənin poeziyasından nümunələrinin tərcüməsində dəfələrlə Ukraynanın ədəbi almanaxlarında dərc olunub.*

*Petro Qoretskinin yaradıcılığının əsas mövzusunun Azərbaycanın ayrılmaz parçası olan cənub bölgəsinin əsrarəngiz təbiəti, zəhmətsevər insanları təşkil edir. Onun xalq şairi Nəbi Xəzri tərəfindən tərcümə olunmuş "Ay çiçək" şeirinə yazılmış mahnını müğənnilərimiz bu gün də sevdə-sevdə ifa edirlər.*

*Şairin "Ay çiçək" adlı şeirlər və poema kitabı Nəbi Xəzrinin tərcüməsində 1984-cü ildə "Yazıçı" nəşriyyatında çapdan çıxıb.*

*P.Qoretski 1997-ci ildə Belarusun paytaxtı Minsk şəhərində vəfat edib.*

**Petro QORETSKI**  
(Ukrayna)

### LƏNKƏRANDA SƏHƏR

Dəniz çağlayırdı duman içində,  
Dalğalar uzaqda köpüklənirdi.  
Əsgərlər nizamla ötüb keçəndə  
Yaşıl Lənkərana nur ələndirdi.

Al-əlvan çiçəklər görürdüm ki, mən,  
Orda da, burda da işıq saçırdı.  
Sanki planetin hər tərəfindən  
Bizim qarşımızda güllər açırdı.

Çiçəklər cürbəcür - qırmızı, sarı,  
Heyva, nar gülünü hələ demirəm.  
Sözlə demək olmur bütün bunları,  
Rəssamlıq etməyi bilsəydim nə qəm.

Xoş otir tutmuşdu yaşıl səhəri,  
Coşurdum baxdıqca çiçəyə, gülə.  
Qızıl Lənkəranın gözəl səhəri  
Fikrimdə, ruhumda nur saçır hələ.

### VURĞUNU DİLİMƏ ÇEVİRƏNDƏ MƏN

Evimə işıqlı bir bahar gəlir,  
Dəyişir dünyada hər şey təzədən.

Qəlbimdə bir şirin nəğmə yüksəlir  
Vurğunu dilimə çevirəndə mən.

Əzəmətli Şuşa durur önümdə,  
Dağların döşündə nəğmə yuvası.  
Külək şıltaqlıqla ötür yanımdan,  
Dolur ciyərimə təmiz havası.

Yenə də çinarlar verib səs-səsə,  
Arpaçay suyundan içirəm yenə.  
Yenə də duyğular gəlib həvəsə,  
Cumuram suların dərinliyinə.


Görürəm bu yerlər mənə tanışdır,  
Surəti hələ də qalıb gözümdə.  
Sərhəddə keşikçi bir vaxt qalmışdım,  
Çapmışdım atımı Muğan düzündə.

Qəlbimə baharlı bir gənclik gəlir,  
Yer tapa bilmirəm sonsuz sevincdən.  
Dəyişir gözümdə hər şey təzədən  
Vurğunu dilimə çevirəndə mən.

### ZASTAVA

Günəşdən ağarmış  
yovşanlı qayaların qaşında,  
Dağların döşündə  
Əzəmətli bir qala kimi  
qalxır zastava.  
Bax, orda - Muğanda,  
Sədaqətli köhlən atlar bir anda  
Bizi aparırlar səhərlərin aydınlığına,  
Gecələrin qaranlığına.  
Hər qarış yerinə bələd olduğum  
Otlaqlardan daha səs-səmir gəlmiş.  
Yenə də zastava girir yuxuma,  
Görürəm sərhəddə keşik çəkirim.

Tərcümə edən:  
Ağaddin BABAYEV



## MƏDƏNİYYƏT İŞÇISİNİN MİLYONLARA DƏYƏN QRAMMAFON VALI KOLLEKSİYASI

**L**ənkəran rayonunun Cil kənd sakini Əli Əkbərovun qeyri-adi hobbisi var: hələ uşaqlıqdan musiqiyə, xüsusilə də muğam ifaçılığı sənətinə maraqlı olduğunu Əli uzun illərdir ki, qrammofon vallarını toplamaqla məşğuldur. Söhbət zamanı Əli Əkbərov musiqi sənətinə həvəsini ona anasından keçdiyini bildirdi: "Anam klassik Azərbaycan musiqisinə yaxşı bələd idi. Evdə iş-güclə məşğul olanda görkəmli xanəndələrimizin muğamlarını astaca zümzümə edərdi. Bax, elə həmin zümzümənin həyat yolunu müəyyənləşdirməkdə müstəsna rolu olub".

Əli orta məktəbi bitirdikdən sonra Bakıda Mədəni-Maarif Texnikumuna daxil olub. Qrammofon vallarını toplamağa da məhz elə həmin dövrdən başlayıb. Hazırda Şağlaser kənd mədəniyyət evində mədəni təşkilatçı vəzifəsində çalışan və eyni zamanda Cil kənd tam orta məktəbində musiqi fənnini tədris edən Əli Əkbərovun evindəki şəxsi arxivində Azərbaycanın 100-dən çox görkəmli muğam ifaçısının və müğənnisinin səsləri yazılmış 1000-ə yaxın qrammofon valı toplanıb.

Əlinin sözlərinə görə, tələbək illərində sevdiyi sənətkarların evlərini qapı-qapı gəzməklə bu zəngin musiqi xəzinəsini əldə etməyə nail olub: "İnanın ki, bəzən bir sənətkarın evinə 5-10 dəfə getməklə istəyimə nail olmuşam. Cibimdəki son qəpikdən belə keçərək mağazadan pərəstiş etdiyim muğam ifaçısının valını almışam."

Görkəmli xanəndələr Cabbar Qaryağdıoğlunun, Məşədi Məhəmməd Fərzəliyevin, Keçəçi oğlu Məhəmmədin və digərlərinin 1904, 1905, 1912-ci illərdə Varşava, Riqa, Vilyus kimi şəhərlərdə yazılmış valı bu gün Əli Əkbərovun şəxsi arxivində göz bəbəyi kimi mühafizə olunur. Əlinin sözlərinə görə, onda elə nadir vallar var ki, onları respublikanın hər hansı bir arxivində tapmaq qeyri-mümkündür: "Xoşbəxtəm ki, Şövkət Ələkbərova, Gülağa Məmmədov, Fatma Mehrəliyeva, Tükəzban İsmaylova, Rübəbə Muradova və onlarla digər görkəmli sənət xadimləri ilə görüşüb söhbətləşmək, onların canlı səsinə eşitmək qismətimə düşüb".

Əli evinin bir otağını vallara, kitablara ayırıb. Azərbaycanın birinci xanımı, Heydər Əliyev Fondunun prezidenti Mehriban Əliyevanın təşəbbüsü ilə son illər Azərbaycanda muğam sənətinin inkişafı üçün həyata keçirilən layihələri yüksək qiymətləndirən Ə.Əkbərov gənc xanəndələrimizin öz sələflərindən hələ çox mətləbləri öyrənməli olduqlarını bildirib: "Qoy cavanlarımız arxayınlaşmasınlar. Klassik muğam ifaçılarımızın dəst-xətti hər biri ayrıca bir məktəbdir. Onlardan öyrənmək, əxz etmək isə yalnız fayda verə bilər".

A.BABAYEV

## ÖRDƏK ÇÖLMƏSİ - MƏTBƏXİMİZİN LƏZİZ YEMƏYİ

(Reportaj)

**C**ənub bölgəsinin bənərsiz mətbəxi var. Bu mətbəxə daxil olan ən məşhur yeməklərdən biri çöl quşu, o cümlədən qaşqaldaq və ördək ləvəngisi - çölməsidir. Lənkəranda elə ev tapılmaz ki, orada çöl ördəyinin ləvəngisini və ya çölməsini bişirməyi bacarmasınlar.

Həmsöhbətimiz Zaur Qurbanov rayonumuzun Separadi kəndindəndir. 39 yaşlı var. Ömrünün yarısından çoxunu mətbəx sənətinə həsr edib. Hazırda kənddəki yemək-

xanada aşbaz işləyən Zaur Qurbanov Lənkəran mətbəxinin mahir bilicisi sayılır. O, indiyədək bir sıra müsabiqələrdə Lənkəran mətbəxinə təbiiqə edib.

Zaur Qurbanov bizimlə söhbətində çöl ördəyindən çölmənin bişirilməsi qaydalarından ətraflı məlumat verib. Onun sözlərinə görə, ördək çölməsi əsasən payız və qış aylarında bişirilərkən yeyilir. Çöl ördəyinin bir neçə növü var. Çölmə isə əsasən sarı-ayaq çöl ördəyindən hazırlanır. Ördəyin bu növü dadına



görə digərlərindən üstün olur: "Çöl ördəyinin beş-altı növü var. Ən dadlısı sarıayaq ördəkdir. Ləvəngisini hazırlamaq üçün müxtəlif turşulardan istifadə olunur. Buraya alça turşusu, sumaq, nanə, duz, qoz, soğan daxildir. Bütün bunları qarışdırıb yaxşıca əzişdirdikdən sonra ördəyin içinə yerləşdirmək lazımdır".

Daha sonra qoz və soğanın qarışığından ləvəngi hazırlanır. Hazırlanan ləvəngi ördəyin qarın boşluğuna doldurulur. Bu qayda ilə ördəyi 15-20 dəqiqə saxlayıb gözləmək


vacibdir: "15 dəqiqədən sonra ördəyi qazana qoyub üzərinə görünməz olana qədər su tökülməlidir. Daha sonra isə ördəyi 1 saat - 1 saat 15 dəqiqə müddətinə vaxt odun üstündə qaynatmaq lazımdır. Bu proses başa çatandan sonra ördək çölməsi istifadəyə tam hazır olur".

Son nəticədə bişmiş ördək çölməsi qazandan çıxarılaraq doğranılır və istifadə üçün stollara verilir.

A.ŞAĞLASERLİ



## YOLDAŞIMIZIN XATİRƏSİ



*Azərbaycanın teatr ictimaiyyətinə ağır itki üz verib. Lənkəran Dövlət Dram Teatrının aktyoru, respublikanın Əməkdar artisti, "Tərəqqi" medallı Təvəkkül Əliyev oğlu Əliyev yanvarın 23-də 66 yaşında vəfat edib.*

T. Əliyev 21 avqust 1950-ci ildə Neftçala rayonunda anadan olub. 1973-cü ildə Azərbaycan Dövlət Mədəniyyət və İncəsənət Universitetinin kino-dram aktyorluğu fa-

kültəsini bitirərək təyinatla Lənkəran Dövlət Dram Teatrında aktyor kimi əmək fəaliyyətinə başlayıb.

T. Əliyevin Lənkəran teatrının səhnəsində oynadığı ilk rol M. İbrahimovun "Yaxşı adam" pyesindəki Azər obrazı olub. Daha sonra o, Elçinin "Mahmud və Məryəm" (Mahmud), Anarın "Təhminə və Zaur" (Zaur), Qoqolun "Müfəttiş" (Bələdiyyə rəisi), Ş. Qurbanovun "Sənsiz" (Tərhan), H. Cavidin "Topal Teymur" (Yıldırım Bəyazid), T. Zülfiqarovun "Kəklilik qəfəs" (Əmir Teymur), İ. Əfəndiyevin "Unuda bilmirəm" (Kamran), F. Şillerin "Qaçaq" (Karl Moor), C. Məmmədquluzadənin "Ölülər" (Şeyx Nəsrullah), V. Vişnevskinin "Nikbin faciə" (Aleksy), N. Nərimanovun "Nadir şah" (Nadir şah), C. Cabbarlının "Aydın" (Aydın), Ə. Haqverdiyevin "Dağlan tifaq" (Nəcəf bəy), M. Hüseynin "Alov" (Əmin Bəxtiyarov), S. Vurğunun "Fərhad və Şirin" (Fərhad), H. Mirzəməmmədovun "Pənah xan Cavanşir" (Pənah xan Cavanşir), Ə. Haqverdiyevin "Ağa Məhəmməd şah Qacar" (Murtuzaqulu xan),

H. Mirzəməmmədovun "Ləyaqət" (Ümid), Ə. Əmirinin "Onun iki qabırğası" (Səyyad), B. Rzayevin "Məhəbbət və ölüm" (Dəli Dömrül), Q. Fiqeyredonun "Ezop" (Ezop), Ç. Aytmatovun "Manqurt" (Yedigey), A. Nikolainin "Dəmir sinif" (Luidci Polya), Ə. Vəlioğlunun "Əsrlərin harayı" (Astiaq), M. F. Axundzadənin "Hacı Qara" (Ohan) və digər tamaşalarda müxtəlif xarakterli rolları ifa edib. T. Əliyev həmçinin bir sıra bədii və televiziya filmlərində çəkilib.

Özünü rejissor kimi də təsdiq edən T. Əliyev teatrda onlarla tamaşaya quruluş verib.

Səhnə sənətində göstərdiyi xidmətlərə görə aktyor 2002-ci ildə respublikanın Əməkdar artisti adına layiq görülmüşdür. 2013-cü ildə isə "Tərəqqi" medalı ilə təltif edilib.

İstedadlı sənətçi, sədaqətli dost və yoldaş Təvəkkül Əliyevin xatirəsi onu tanıyanların, sədaqətli tamaşaçıların qəlbində daim yaşayacaq.

Allah rəhmət eləsin.

**Lənkəran Dövlət Dram Teatrının yaradıcı kollektivi**

## ƏMƏKDAR ARTİSTLƏ VİDA MƏRƏSİMİ KEÇİRİLİB



*Yanvarın 23-də səhər saatlarında vəfat etmiş Lənkəran Dövlət Dram Teatrının aktyoru, Əməkdar artist Təvəkkül Əliyevlə 44 il çalışdığı sənət ocağında vida mərasimi keçirilib. Tədbirdə Lənkəran Şəhər İcra Hakimiyyətinin məsul işçiləri, teatrın kollektivi və ictimaiyyətin nümayəndələri iştirak ediblər.*

Vida mərasimini giriş sözü ilə açan mərhumun sənət dostu, respublikanın Xalq artisti, Prezident mükafatçısı Qabil Quliyev Təvəkkül Əliyevin həyat və yaradıcılıq yolu barədə danışdı.


Mərasimdə çıxış edənlər Tə-

vəkkül Əliyevin Azərbaycan mədəniyyəti və incəsənəti üçün böyük itki olduğunu qeyd edərək, onun teatr səhnəsində yaratdığı rollarla yanaşı, milli kino tarixində də özünəməxsus yeri olduğunu bildirdilər.

Çıxış edənlər mərhumun yaxınlarına, onun ömür-gün yoldaşı, Xalq artisti Böyükxanım Əliyevaya başsağlığı veriblər.

Daha sonra mərhumun cənəzəsi dəfn olunmaq üçün Bakı şəhərinə yola salınıb.

Aktyor Bakının Zabrat qəsbəndindəki qəbiristanlıqda torpağa tapşırılıb.



## ŞAIR CAMAL YUSUFZADƏ VƏFAT EDİB



*Azərbaycan ədəbiyyatına ağır itki üz verib. Həmyerlimiz, tanınmış şair Camal Yusifzadə yanvarın 16-da 75 yaşında qəfil ölümdən dünyasını dəyişib.*

Camal Yusifzadə (Camal Yusif oğlu Bağrov) 10 mart 1941-ci ildə Lənkəran şəhərində anadan olub. O, Azərbaycan Dövlət Universitetinin tarix fakültəsini bitirdikdən sonra əmək fəaliyyətinə "Leninçi" (indiki "Lənkəran") qəzeti redaksiyasında ədəbi işçi kimi başlayıb, eyni zamanda, 2 saylı şəhər orta məktəbində tarix müəllimi işləyib (1965-1966). Daha sonra Bakıda Azərbaycan Sovet Ensiklopediyasının tarix və fəlsəfə redaksiyasında elmi redaktor, böyük elmi redaktor vəzifələrində çalışıb (1966-1972). "Ədəbiyyat və incəsənət" qəzeti redaksiyasında teatr, kino və musiqi şöbəsində ədəbi işçi, şöbə müdiri olub (1972-1990).

Camal Yusifzadə 1991-1998-ci illərdə Azərbaycan Dövlət Televiziya və Radio Verilişləri Şirkətində bir sıra məsul vəzifələrdə, 1998-2006-cı illərdə isə Azərbaycan Telefilm Yaradıcılıq Birliyində baş redaktor vəzifələrində işləyib.

O, "Lənkəran nəğmələri", "Atlılar, qanadlılar", "Bir yol seçdim", "Küləyi döymək olmaz", "Payızdan gələnlər", "Ümid-dən keçən yol", "Poeziya" və digər şeirlər kitablarının müəllifidir.

Camal Yusifzadənin "Səhər qatırı", "Dağlar arxasız olmur", "İtil getlər", "Kim dəli, kim ağıllı", "Ölümü köynəkdən keçirən oğul", "Sabaha ömür payı qazananlar" və s. pyesləri Lənkəran Dövlət Dram Teatrında, respublikanın digər sənət ocaqlarında tamaşaya qoyulub. 20-dən çox pyesin müəllifi olan Camal Yusifzadə Moskvada, Qaçqada, Piçudada və Bakıda keçirilmiş dramaturgiya festivallarının iştirakçısı və qaliblərindən biridir. O, həmçinin 60-dan çox sənədli filmin ssenari müəllifi və 300-dən artıq bədii filmin tərcüməçisidir. Onun ssenarisi əsasında çəkilmiş "Teatr" sənədli televiziya filmi Bakıda keçirilən kino festivalının baş mükafatını qazanıb.

Camal Yusifzadə 2006-cı ildə Azərbaycan Prezidentinin Sərəncamı ilə "Azərbaycan Respublikasının Əməkdar jurnalisti" fəxri adı layiq görülmüşdür.

Şair yanvarın 17-də Lənkəran şəhərinin Kiçik Bazar qəbiristanlığında torpağa tapşırılıb.

Allah rəhmət eləsin.

## İTMİŞDİR

Lənkəran şəhəri, Şəhidlər Xiyabanı, cv 46/10, mənzil 10-da yaşayan **Nəhmətov Əllamə Ağabala oğluna** verilmiş ABT seriyalı 936827 nömrəli sürücülük vəsiqəsi itdiyi üçün etibarsız sayılır.

## ALLAH RƏHMƏT ELƏSİN

Lənkəran ŞİH-nin başçısı Tələh Qaraşov və İcra aparatının kollektivi Lənkəran Dövlət Dram Teatrının aktrisası, xalq artisti **Böyükxanım Əliyevaya** həyat yoldaşı, əməkdar artist

**Təvəkkül Əliyevin**

vəfatından kədərləndiyini bildirir və dərin hüznə başsağlığı verir.

"Lənkəran" qəzetinin kollektivi Lənkəran Dövlət Dram Teatrının aktrisası, xalq artisti **Böyükxanım Əliyevaya** həyat yoldaşı, əməkdar artist

**Təvəkkül Əliyevin**

vəfatından kədərləndiyini bildirir və dərin hüznə başsağlığı verir.

Lənkəran ŞİH-nin başçısı Tələh Qaraşov və İcra aparatının kollektivi şair-dramaturq, əməkdar jurnalist

**Camal Yusifzadənin**

vəfatından kədərləndiyini bildirir və mərhumun ailəsinə dərin hüznə başsağlığı verir.

"Lənkəran" qəzetinin yaradıcı kollektivi şair-dramaturq, əməkdar jurnalist

**Camal Yusifzadənin**

vəfatından kədərləndiyini bildirir və mərhumun ailəsinə dərin hüznə başsağlığı verir.

Lənkəran Şəhər Gənclər və İdman İdarəsinin rəisi Yalçın Əhmədov və kollektivi iş yoldaşları

**Vüsal Cavadovun**

vəfatından kədərləndiklərini bildirir və mərhumun ailəsinə dərin hüznə başsağlığı verir.

"Lənkəran" qəzetinin kollektivi iş yoldaşları **İltifat Əhmədova**, qayınanası

**Hacıbəyim xanımın**

vəfatından kədərləndiyini bildirir və dərin hüznə başsağlığı verir.

**Baş redaktor**  
**Əlimərdan ƏLİYEV**

**TƏSİSÇİLƏR:**  
Lənkəran Şəhər İcra Hakimiyyəti başçısının aparatı və "Lənkəran" qəzetinin yaradıcı kollektivi

**HESAB NÖMRƏMİZ:**  
AZ30AIB33010019443860238138  
VÖEN 2600244411  
Kapital Bankın  
Lənkəran şöbəsi  
lisenziya № V 343  
İndeks: 66920

**ÜNVANIMIZ:**  
Lənkəran şəhəri, Heydər Əliyev prospekti, 3 (4-cü mərtəbə)  
Telefonlar: 255-35-05, 255-35-49  
E-mail: lenkeranqezeti@mail.ru  
**Buraxılışa məsul**  
**Ağaddin Babayev**

**Qəzet redaksiyanın**  
kompüter mərkəzində yığılmış və səhifələnməmiş, Bakıda "Azərmedia" MMC-nin mətbəxində çap olunmuşdur.  
**Tiraj: 2500**